

# ఎండమావులు

కరచరణములు గలిగియుండియు

కరహీనునివే జలచరుడు

పట్టుబడెనని శిరహీనుడు

చూచి నవ్వె చిత్రముగానూ.

ఎవ్వరదీ ? ఓహో నీవా అబ్బాయి ? ఏం కథ, దారితప్పవచ్చేవు ?  
ఇతనెవ్వరూ నీ కూడా ?

.....

అల్లాగా, క్రొత్త అల్లుడన్నమాట మన ఊరికి, మరి బండేదీ ?

.....

అయ్యో పాపం, ఎల్లా బెణికిందో దాని కాలు. నోరులేని జీవి. మరి రెండో  
ఎద్దు కోసం ఊళ్లోకి పంపించారా ? ముందర ఇల్లా లోపలికి రండి. ఎండ.  
కూచోండి. ఇదిగో అమ్మాయి, ఆదిలక్ష్మీ, ఆ చాప ఇల్లా వెయ్యి.

.....

సరి, సరి, ఈ లోపుగా నారాగాలు వినిపించినాయి ? వాటికేం గాని, ఏదో  
పాత కాలపు చాటువు. కప్ప, పాము, పీతల, స్వీయ చరిత్రలనుకుందాం. అసలా  
మాటకొస్తే ఎప్పుడు ఏది చెవినిబడ్డా, అది అప్రయత్నంగా నోటికి వస్తూనే

ఉంటుంది. అదొక పిచ్చి నాకు. అసలు, చిన్నతనంలో మా తండ్రి గారిని ఎదిరించి, ఇల్లు వదిలిపెట్టి, చక్కా రావడానికి కూడా, ఈ నాటకాల సరదాయే కారణం.

అబ్బబ్బ ! పిల్లలూ, అల్లరిచెయ్యకండ్రా. వీళ్లకి ఎండా లేదు. వానాలేదు.

.....

నిమ్మళంగా అంటారేం ? మండిపోతూంటే ఎండలు. కాస్త మజ్జిగ పుచ్చు కుంటారా ?

.....

అమ్మాయిలూ, ఏమిటా పాలికేకలు ? అసలు వీళ్ళ అల్లరివల్లనే నిద్రలేచేసేను. ఓయ్ ఓయ్ అని అరవడం - ఈ సత్రం మారుమోగుతుందిగదూ, ఆ ప్రతిధ్వని విని అమ్మోమ్ దయ్యం అని పారిపోవడమూను, మళ్లా రావడం. మళ్లా అదే వరస. మరీ ఆవిగ్రహం ఒకటి. ఆకారం కాస్త తప్పిందా, కొయ్యదాయె, పోయిన సంవత్సరం వరదలకి నాకు వళ్ళు బాగాలేక ఆస్పత్రిలో వున్నాను. విగ్రహం నీళ్ళల్లో ముణిగి ఉండిపోయి ముక్కా మొఖం చినికి చితికిపోయాయ్. ఆ ఆకారం చూచి మరీ భయపడతారు ఈ చిన్ననాళ్ళు. అల్లరికేం చూడండి, ఆ పడుకున్న దానిని ఎల్లా లేపేస్తున్నారో. పాపం అది పెద్దదయిపోయిందా, నిద్ర పోనియ్యండి. ఇల్లా వచ్చి మీరు కూడా, అల్లరి చెయ్యకుండా కూచోండి.

..... ?

ఈ ప్రక్క ఊరుపిల్లలే. రాళ్ళపాలెం వాళ్ళు.

..... !

అదీ వరస, చూశారా ? వీళ్ళకి 'చాత్రం' చెప్పాలట నేను అవునా మీకు కథలు చెప్పడం తప్ప నాకు పనేముంది.

... ..

మాంచినాడివే, నీవూ కలిశావూ వాళ్ళలో. చదువుకుంటున్న వాడవు. నువ్వు చెప్పు ఏదైనా కథ. నేను వింటాను. అదిగో మీ బావగారు నవ్వుతున్నారు కూడాను.

... ..

బాగుందయ్యా వరస ! ఇహను నీవు కూడా చెప్పమంటే, మానేదెళ్లా నేను. సరే. అల్లాగైతే వినండి. నీ వీ ప్రాంతాలకి క్రొత్తాయిరి. ఇక్కడ మంచి చెడ్డ చెబుతాను.

నాకూ కొంచెం కాలక్షేపంగా ఉంటుంది. ముందరి రోజుల్లో అంటే, ఈ సత్రం వచ్చేవాళ్ళతో పోయేవాళ్ళతో నిండుగా వుండేది. ఇప్పుడు చంద్రాయి కాలవ ప్రక్కనించి రహదారి బడ్డది. ఊళ్ళో కుర్రాళ్ళందరికీ సైకిళ్ళు, సైకిల్ రిక్షాలు గ్రామాల్లోకి వచ్చేస్తున్నాయి. ఆరోజుల్లో ప్రయాణం అంటే, అదోకసని. రెండెళ్ల బండి కట్టాలి, లేదా కాలినడక. ఇప్పుడు ఏదో పెద్దతనంగా మీ నాన్నగారు బస్తీ షేషనుకి రెండెళ్ల బండి పంపేరు గాని, ఈ రోజుల్లో ఎవ్వరు వాడుతున్నారు, ఈ బండ్లు సాధారణంగా.

ఈ ప్రాంతంఅంతా, కనుచూపుమేర, ఎక్కడా చెట్టు చేమా ఉండేదికాదుగదా. కాలువలు కట్టేసేవారా, ఈ చెరువులూ, బావులూ తదువరి వుట్టుకొచ్చినాయి గాని, దేశం ఎండిపోయి ఉండేది. చైత్ర వైశాఖాల్లో నిప్పులు కురిసేవంటే నమ్మండి. మంచినీళ్లు కుండేటి కొమ్ము ఈ చుట్టుపట్ల. వాడుకునేందుకు, పశువులు త్రాగడానికీ, ఒక్క బురదగుంట. రాత్రుళ్ళంతా, నేలబీటల్లోనించి - అసలే నల్ల రేవడేమో - గాలులు నిప్పులు చిమ్ముకుంటూ వచ్చేది. దివారాత్రులూ, తడిగుడ్డలు మీద మేసుకుంటూ జనం కాలక్షేపం చేసేవారు. మంచినీళ్ళకి రెండు మైళ్ళు, చంద్రాయి పాలెం నూతివి. అసలా వడగాల్పులు తల్చుకుంటే ఈవేళ ఎండ దిగతుడువు, అబ్బాయి.

ఆ, ఆ, మీఇళ్ళు బంగారంగాను, కథ మొదలెడుతున్నాను ఇహను.

సరి, ఆ వూరి షావుకారుగారి పేరు రథాంగపాణి. ఈ రామగిరి పాడు బస్తీ కాపురం. పరమలోభి. ఉండడానికి మాత్రం ఒక లోగిలి. ఏం లాభం, సుఖంగా బ్రతికి ఎరగడు గదా. వడ్డీవ్యాపారం, మహా కొరకరాని కొయ్య. పాలాక్షుడొచ్చి చెప్పినా, వడ్డీలో ఒక చిల్లిగవ్వ అయినా వదలడు. పిల్లాజెల్లా వస్తులు పడి అయినా వడ్డీలు చెల్లించాల్సిందే. దయాదాక్షిణ్యాలు, దానధర్మాలు, ఊఁ హూ, లేనేలేవు. ఓసారి చలనుయ్య వీధిభాగవతం కట్టించి చందా అడిగితే, “ఏ వద్దులో వ్రాసి ఇమ్మన్నావయ్యా” అన్నాడుట. ఇవ్వనేలేదు సుమా ఆఖరికి. రానురాను, ఈ చుట్టు పట్ల బీదాసాదకి మనిషి సింహస్వప్నంగా తయారయ్యాడు.

నేనాయన గుమ్మస్తాని ఆరోజుల్లో. నేనీ వూరు వచ్చిన కొత్తలో నాటకాలు నా జీవనోపాధి. నేటికి వుండవచ్చు, రేపు వుండకపోవచ్చునని నాకు ఆయన నచ్చచెప్పారు... నీవా ఖండువాతో ఏం విసురుకుంటావుగాని, విసనకర్ర తెచ్చి ఇస్తానుండు... మా రోజుల్లో ఈ ప్రాంత మంతా, ఎంత దౌర్భాగ్యంగా వుండేదంటే, ఇంత పరమ కఠినుడూ రథాంగపాణిగారే ఓనాడు జాలిపడిపోయారు ఒహ సందర్భంలో. పాలం లోకి వెళ్ళాం, ఆయనా నేను ఓనాడు. కళ్ళముందు ఒక గిత్త వీవుమీద జోరీగల్లి తోకతో కొట్టుకుంటోంది. అవి పోవు ఓపట్టాన, ఆ దూడ అటూ ఇటూ పిచ్చి పట్టినట్లు పరిగెడుతూంది. “ఎక్కడైనా ఒకచెట్టు మొద్దయినా ఆఖరుకి ఒక్కరాయి అయినాలేదు. చూచారూ, సుబ్బన్నగారూ, దానికి వీవు అది రాచుకోదానికి చెయ్యి లేదు, నోరూ లేదు” అన్నారు రథాంగపాణిగారు.

అల్లాఅంటే జ్ఞాపకం వచ్చింది. వెరిగంగి ఈ వూరు వచ్చింది కూడాను. దానికి వెర్రీ గిర్రీ ఏమీలేదు సుమాండి. ఎల్లావచ్చిందో ఆ పేరు మాత్రం వచ్చింది దానికి. ఆరుమైళ్ళు అవతల వున్న పల్లి, దానిది. తల్లీ తండ్రి పోయారుట. బ్రతుకు దెరువు లేకపోయింది. దానికి రెండు చేతులూ లేవు. భుజాల తరువాత జానెడుమేర, మొండి కొయ్యలాగుండేవి చేతులు. అంతే. భుజానికి ఒకజోలి తగిలింది ఉండేది. అందులో ఒక గంటి కూడా వుండేది. అది భోంచెయ్యడానికి. భిక్షానికి వచ్చింది. “ఉప్పుతంబములోనూ ఉద్భావించినవాడా” అని పాడడం మొదలెట్టింది. అంటే ఉక్కుస్తంభములోనూ ఉద్భావించిన వాడా, అన్నమాటయ్యా.

“పుట్టుకతోనే వచ్చిందా, మధ్య కలిగిందా ఈ అనర్థకం? ” అన్నారు రథాంగ పాణిగారు.

“పుట్టినప్పుడేలనించీ ఇంతేనుండి నేను” అంది గంగి. “అసలు బాబయ్య గారూ, ఇది మా అయ్యనించే నంటుంది. మా అయ్య చద్దన్నం మూట్లూ గల్రా గద్ద తెత్తుకుపోయేయంట. ఒకనాడు దుబ్బు పక్కంగా ఒక గద్ద కూచోని వుంటే. షూ అయ్య ఎనికపీటుగా యెల్లి, దాన్ని పొట్టుకొని, రెక్కలెనక్కిరిసేసాడంటుంది. మాయమ్మ దెబ్బలాడిందంటకూడా, మాయయ్య ఇనలే... అప్పుడు నేను మాయమ్మ కడుపుల నుండానంట. అప్పుటాలనుచీ, గిట్టా పుట్టుకొచ్చానంటుంది” అంది.

“మరి నీ బ్రతు కెల్లాగే ?” అంది రథాంగపాణిగారి భార్య శేషమ్మగారు.

“మారాజులు ధర్మం చేత్తానే వుండారుండి. మాలాగ గడవ నోళ్ళకి గాపనీ, గీపనీ కాత్త చేత్తాను. ఆయమ్మా ఈయమ్మా తలకాయ గల్రా దువ్వి ముడేత్తారు”.

“నీ వల్ల-జరిగే పనులేముంటాయి. పాపం ?” అంది ఆవిడ.

“అదేం ? కాల్లున్నాయిగందా” అంది గంగి.

ఇహ చేసి చూపింది, అబ్బాయిలూ - మీరు నమ్మలేరు. కాలి వేళ్ళతో బియ్యం చెరిగి బాగుచేసింది. ఏవి చాకచక్రమని ! ఏం చురుకుతనం ! కాళ్ళ వేళ్ళ మధ్య ఒక పుల్ల పుచ్చుకుని, మనం చేతులతో చేసే పనులన్నీ చేసేది. అందరం నిశ్చేష్టి తులమైపోయాం.

ఇహను నాటినుంచీ, శేషమ్మగారు ఒకపూట దానికి భోజనం పెడుతూండేవారు. వాళ్ళ వీధి అరుగు దాని మకాం. సాయంత్రం ప్రక్క పల్లెలికీ, బస్టీలో తెలిసిన ఇండ్లకీ, అక్షయపాత్రకి వెళ్ళడం తప్ప దానికి వేరే పనిలేదు.

శేషమ్మగారు పూర్వకాలపు ఇల్లాలాయె. మంచన్నా చెడ్డన్నా ప్రపంచంలో ఆయనే అనేవారు. ఈయనికి, వేపకాయంత వెర్రికూడా వుందని నిశ్చయించారు, ఇరుగు పొరుగు. అసలు చలమయ్యకి కోవతాపాలు పుట్టుకురావడానికి, ఈ పిచ్చి ధర్మం కూడా ఒక బలీయమైన కారణమై ఊర్కంది. చుట్టుపట్లవున్న మనలాటివాళ్ళ నోళ్ళు కొట్టి, ఏ వూరుదో, ఆ మొండి దానికి ధర్మం చేస్తావున్నాడయ్యా” అన్నాడు చలమయ్య, నలుగురులోనూ, ఓనాడు.

ఆ మాటకొస్తే, చలమయ్య మట్టుకు ఘనుడా ఏమిటి ? అతనూ ఉన్నదాంట్లో వడ్డీవ్యాపారం చేసి కొద్దో గొప్పో సంపాదించాడు స్వగ్రామంలో. ఏం లాభం ? జూదం వగైరా వ్యసనాలు నేర్పాడు. వచ్చింది కాస్తా అయిపోతూండేది. కులవృత్తి వడ్రంగం చేసినా తద్వారా వచ్చిన తృణమో పణమో, అతని ఖర్చుకే వచ్చేదిగాదు. ఏదో అతని అన్నగారు పెద్దతలగా కాపాడేవాడు కుటుంబాన్ని. గ్రామంలోనాటకాలు నేర్పడం, వేషాలు వేయించడం సరదా అతనికి. కర్రసామూ అదీ తెలుసులెండి. తాళింఖానా వొకటి యేర్పాటు చేశాడు. కసరత్తు, కుస్తీలు కుర్రవాళ్ళకి నేర్పటం యిత్యాది నిత్యకృత్యాలతో, అతని జీవితం గడుస్తూండేది. చెప్పవచ్చిం దేమిటంటే యితనికి, షావుకారుగారికీ చుక్కెదురు.

కారణాలు లేకపోలేదనుకోండి.

చెలమయ్య అన్నగారిని యెప్పుడో ఒకటి రెండుసార్లు కుక్క కరిచిందట. ఓనాడు అల్లా కరిచిన ఒక కుక్కని, చెలమయ్యచేతిక్రిందవున్న కుర్రాళ్ళంతా బాణాకర్రలు పట్టుకుని, వాళ్ళ రాళ్ళపాలెంనుంచి తరుముకొచ్చారుట. ఆ కుక్క బస్టివేపు పట్టించింది. తిన్నగా రథాంగపాణిగారి సావిట్లగ్గికి పరుగెట్టింది. అది ఒకకోడే దానికి. అసలు రథాంగపాణిగారి సావిడి - ఊళ్ళో కుక్కలకి ఆశ్రయంలెండి. ఈ మునిసిపాలిటీబండి వస్తుంది చూడండి - కుక్కల్ని పట్టుకుని చంపెయ్యడానికి - ఆ బండిని యెంతదూరాన చూసినారే, వాడ వాడకుక్కలూ వొక్కపరుగున ఆయన చావిట్లగ్గికి వచ్చినదేవి. ఆ సమయంలో ఆయన సాఖాత్తూ శిబి చక్రవర్తే. మునిసిపాలిటీ వాళ్ళని హడలెత్తించేవారు. సుంచనండి, చెడ్డనండి ఆయనకి యిదొక వెర్రి. సరి, ఇహ యీ యువకస్సెన్యం అంత క్రితం యెవరెవరో కరిచిన కుక్క లన్నిటిమీదా వున్న కక్షంతా, ఈ కుక్కని చంపి తీర్చుకుందామన్నట్టుగా అక్కడికి వచ్చిపడ్డారు. కాని, అది సాగలేదు. రథాంగపాణిగారు మరొకసారి దోషి అయ్యారు - చలమయ్య దృష్టిలో ! తద్వారా యువకులదృష్టిలోనూ.

ఆ యేడు దీపావళి వచ్చింది. ఏదో ఆనాడు దానవత్వం అడుగంటి దైవత్వం వృద్ధిలో వుంటుంది అని పెద్ద లంటారుగదా-సూత్రప్రాయంగానో యెల్లాగో - ఒక్కొక్కసారి పరిస్థితులు యెదురుతిరుగుతాయి. చూస్తూనే వుంటాంగదా.

ప్రకీంటివారు బాణసంచా చేసుకుంటున్నారని షావుకారుగారి అబ్బాయి పోరెచ్చేవాడు. ఆయన బాణసంచా యింట్లో కట్టిస్తున్నాడు. సరదాగా ఓనాడు ఆయనే కట్టడానికి ఆరంభించాడు. గ్రహవారం బాగుండకపోతే కర్ర పామై కరిచిందని ఆ మందుసామాను కాస్తా తన చేతిలో పేలిపోయింది. ప్రకీనేవున్న తన ఒక్క కుమారుడూ పోయాడు. వెంటనే ఆయన్ని ఆస్పత్రిలో చేర్చాం.

“వీడి పిసినిగొట్టుతనం అధ్యాన్నం గాను !” అంది లోకం.

రథాంగపాణిగారికి రెండు ముంజేతులూ పనికిరాకుండాపోయాయి. వంగవు, ఉపయోగంలేవు. అల్లాగే కొయ్యబారిన చేతులతో తిరిగి తన తలవాకిలి యెక్కారు.

యోగులైనా, భోగులైనా వాళ్ళ వాళ్ళ కర్మానుసారంగా జీవితయాత్ర గడపవలసిందే గదా నాయనా, ఆయన అల్లాగే “మొండిగా” బ్రతుకుతూవచ్చారు.

ఇహ అది మొదలయ్యా - కుటుంబం ఊణించడానికి, వ్యాపారం మారు మొహం పెట్టింది. ఎల్లాపోయిందో కర్పూరంలా ఆరిపోతూవచ్చింది ఆస్తి. తిరిగి

పుంజుకోడానికి భగీరథస్రయత్నాలు చేశారు. ఈచూ. లాభంలేకపోయింది. బంధు వర్గమా అంటే - “ఏనుగు పడితే ఏనుగే లేవాలి గాని-” అన్నారు. ఇక నిల్చినవల్లా పల్లెటూళ్ళలోవున్న వడ్డీ వ్యాపారాలే - అదైనా కొద్ది కొద్ది మొత్తాలే.

ఆ వేసవికి యెండలు మరీ విపరీతమైనాయి. బీళ్ళల్లో యెండలు పరిగెట్టేవి. విధిలేక పగలు కాలినడకను ప్రయాణంచేసేవాళ్ళు యెంతో మంది శోషవచ్చి పడి పోయేవారు. ఒకళ్ళిద్దరు పోయారుకూడాను-మధ్యదార్లలో మంచినీళ్ళు కల్పాడుతూ.

ఉన్నట్టెప్పుండి రథాంగపాణిగారు “రెండు చలివేంద్రాలు కట్టించండి సుబ్బన్న గారూ” అన్నారు నాతో.

నా కుమారుడూ, నేనూ ఆ చలివేంద్రాలు చూస్తూవచ్చాం. మాకూ భత్యాలు యేర్పాటుచేశా రనుకోండి. ఎందుకుచెబుతారు-రాత్రి తెల్లవార్లూ రెండుమైళ్ళూ వెళ్ళి, కావిళ్ళతో నీళ్ళు చేరవేసేవాళ్ళం, మా అబ్బాయి, నేనున్నా. పగలంతా వచ్చేపోయే బాటసార్లకి లోటాలతో, ఆ నీళ్ళు పొయ్యడం-అదీ మా పని వేసవి వెళ్ళేవరకూ.

అంటే వూరికే నీళ్ళు పోసేవాళ్ళంగాదులెండి. గిద్దెడునీళ్ళూ కానీకి అమ్ము తున్నారు రథాంగపాణిగారు.

ప్రాణం శోషిస్తూంటే కానీ యివ్వక తప్పుతుందా, మంచినీళ్ళకి. అల్లాగే కొనుక్కుని త్రాగేవారు, జనం.

“చెయ్యి, కాలు తిన్నగా పున్నన్నాళ్ళూ, వడ్డీలకి వడ్డీలుకట్టి కొంపలారేదీ చాల్లేదయ్యా ? ప్రాణాలు చేతపట్టుకుని గుక్కెడు మంచినీళ్ళుడిగితే కానిడబ్బుకి గాని పొయ్యరట. భగవంతు డిచ్చిన నీళ్ళకూడా అమ్ముకుంటున్నాడయ్యా, పాపాత్ముడు” అన్నాడు చలమయ్య, పెద్దల యెదురుంగా.

“ఈ డబ్బు నిల్చేనా ?” అన్నారు పెద్దలు.

“ఏం కట్టుకుపోతాడు ?” అన్నారు విన్నవాళ్ళు.

చుట్టూ గ్రామలవాళ్ళూ, వెయ్యినోళ్ళూ ఆయన్ను పెట్టని శాపనార్థాలు లేవు.

షావుకారుగారు యివన్నీ పెడచెవిని పెట్టారు. సంవత్సరాలు తిరుగుతుండేవి. ప్రతి చైత్ర వైశాఖాల్లోనూ, మా మంచినీళ్ళవ్యాపారం మహా పుధ్యతంగా సాగుతూనే

వుండేది. ఇచ్చేకత్తి తేనివాళ్లు అడిగినా యివ్వలేరు, ఉన్నవాళ్ళవద్ద గోళ్ళాడగొట్ట వస్తూళ్లు చెయ్యమన్నారు మమ్మల్ని.

పైగా, ఆయన హకుంమీదనే, రాను రాను బాటసార్ల హుందాతనాన్నిబట్టి చేతిలో పైకాన్నిబట్టి-గిద్దెడునీళ్ళా కానీనుంచి ఒక అణా, రెండణాలుకూడా అయ్యేవి. అంటే, బస్తీనుంచి ధాన్యంఅదీ అమ్మి తిరిగి వస్తూంటారు చూడండి-వాళ్ళ వద్ద కాసులు మెదులుతుండేవి-వాళ్ళకోధర మంచినీళ్ళు.

అల్లా తిరిగి వస్తూంటేనేగా చలమయ్య అన్నగార్ని అల్లా అయింది. ఆవేళ, ఆ యేడాదికి చలివేంద్రాలు యిక యెత్తేస్తున్నాం. మావాడూ, నేనూ కాగులన్నీ కడుగుతున్నాం. చలివేంద్రంబైట అంతా నీళ్లు మడుగుగా వున్నాయి. చలివేంద్రాల దగ్గర బండ్లు ఆపారు. ఎప్పటిలాగు ఆ గుంపులోవున్న చలమయ్య అన్నగారు ఆ నీళ్లు చూడంగానే పిచ్చికుక్కల్లే వెర్రేకలెయ్యడం మొదలెట్టాడు. అతన్ని లోగడ కుక్క కరిచింది చూడండి. వాళ్లల్లో దేనికైనా పిచ్చిచిహ్నాలు వుండివుంటే, ఆ కాటుతిన్న మనిషికి అది లోపలే యెక్కువౌతుంటుందాయె. ఎప్పుడో ఒకసారి ప్రకోపించక మానదు. అది యెల్లాగూ ప్రాణానికి ముప్పే. అంతవరకూ వచ్చాక బ్రతకనివ్వదుగదా. దాహంమీదట నీళ్లుచూస్తే వెంటనే యెక్కువౌతుంది-పోతారు కూడాను.

సరి, ఇక చెప్పేదేముంది. అన్నగారుకాస్తా పోవడం చలమయ్యకి అగ్నిలో ఆజ్యం పోసినట్టయింది.

“ఆ దిక్కుమాలిన చలివేంద్రాలు అక్కడ చావకపోతే, మా అన్న కంట్లో ఆ నీళ్లు పడవుగదా. ఈ రత్తంగపాణియ్య ఆఖరికి మా అన్ననికూడా మింగేశాడయ్యా బాబూ” అని యేడ్చాడు.

ఈ ప్రవారంలో వూళ్ళో సగంమందికి పైగా చలమయ్య ప్రక్కనే చేరారు. అందరూ కొద్దో గొప్పో షావుకారుగారికి బాకీ వున్నవాళ్లేగా. అందులో చలమయ్య కూడా ఋణాన్నపడ్డవాడేనాయె. ఇల్లా, వాకిలీ రధాంగపాణిదగ్గరే తనఖా వుందిగదా.

అతనికేగాదు, ఆ చుట్టుపట్ల అందరికీ అల్లాగే గడవడం కష్టం అయిపోయింది. మరీ ఆ మరుసంవత్సరం బీదా-సాదా ఆకళ్ళతో మాడారు. ఆ మంటకొద్దీ అక్కడక్కడా ఫల్లాల్లోవున్న యెండిపోయిన జమ్ము అంతటికీ నిప్పంటించారు. ఎర్రగా

ఆకాశంయెత్తున మంటలు లేచినాయి-అన్నట్టు నువ్వు చూచివుంటావు, ఆ మంటలకి ఆ సుమారున పైన మబ్బులుకూడా యెర్రబారిపోయాయి. అటూ యిటూ కొన్ని మైళ్లు ఆ యెర్రటిమబ్బులు కనబడ్డాయి. రథాంగపాణిగారు బస్తీలో తన మేడ మీద నుంచి చూశారు. జనం వాడుకోడానికి, గొడ్లు త్రాగడానికి వున్న ఆ వొక్క మడుగు లోని నీళ్ళతోనూ కూలీలను పెట్టి ఆర్పించడానికి ప్రయత్నించాడు.

జనం దుబ్బులికి నిప్పంటించడం యెందుకో తెలుసా ? అగ్ని వేడికి తట్టుకోలేక జమ్ముల మొదళ్ళలో తలదాచుకున్న తాబేళ్ళూ అవ్వీ బయటికి పారిపోయినవ్వాయి. వాటిని పట్టి అమ్ముతారు. అది జీవనోపాధి.

రథాంగపాణిగారు ఆ మంట లార్పించబోయేవరకూ యీ జనానికి కడుపులు భగ్గుమన్నాయి.

“అదిగో మా నోటిదగ్గరకూడు తీశాడూరా” అని కొందరూ, “ఇప్పుడు హరహరా అన్నా ఒక్క నీటిబొట్టు అందుబాట్లో లేదుగదా!” అని మరికొందరూ, “అమ్మ పెట్టాపెట్టదు, అడుక్కు తినానివ్వదు” అని యింకాకొందరు అనేశారు.

“తాగే నీళ్ళమ్మి డబ్బు గడించే కటిక పాపాత్ముణ్ణి కలియుగం కనుక మోస్తా వుంది” అన్నాడు చలమయ్య.

దానికి మరుసటివేసవిలో, ఆ ప్రాంతమంతా యే పుణ్యాత్ములలో బావులు త్రవ్వించడం ఆరంభించారు. ఒక పెద్ద చెరువుకూడా త్రవ్విస్తున్నారు. ఉప్పర మంగన్న ముతావాళ్ళంతా మంటగాడ్పుల్లో చెమటోచ్చి మరీ త్రవ్వతున్నారు. మంగన్న యీ ధర్మకార్యాలన్నీ కంట్రాక్టువుచ్చుకుని చేయిస్తున్నాడు. చుట్టుపట్లంతా పుకారుపుట్టింది.

జనం అందరికీ పండగచేసుకున్నట్టుగా అనిపించింది. రథాంగపాణిగారి ఆటలిక సాగపు. ఇన్నాళ్ళూ ఆడిందాట, పాడింది పాటాను. ఈయేటినుంచి ఆ పాపపు సంపాదన ఆగిపోవాలిందే. వీలుంటే రెండేసి పంటలు పండించుతాం. ఇంక యీ రత్తయ్యదగ్గర అప్పులకి పోతామా, సప్పులకి పోతామా అనుకున్నా రందరు.

ఇక ఆ నెలలో చలమయ్య రథాంగపాణిగారివద్ద తీసిన అప్పుకి కోర్టు రోజులూ దగ్గర పడ్డాయి.

చెరువులు తవ్వించే ధర్మాత్ములవెయ్యి భారీగా పోతుంది. ఒక సత్రంకూడా కట్టించారు. అక్కడక్కడా చెట్టుకూడా పాతారు. ఇప్పుడు రథాంగపాణిగారిని

బాహుటంగానే తిట్టడం మొదలెట్టారు జనం. ఈ విధంగా గంగ తొణికిసలాడు తూంటే యీ పాపిదగ్గర మంచినీళ్లు యెవరు కొంటారయ్యా. అతని అవసరం మనకేమిటి- అని మురిసిపోయారు.

చలమయ్య యావత్తు ఆస్తీ వేలంవేయడానికి కోర్టు నిశ్చయించింది. వేలం రోజులు దగ్గర బడ్డాయి.

“చీమాదోమా పిల్లలతో యెవ్వరిపంచ నుంటాడు పాపం. ఈ రత్తయ్య మనిషేనా అంట ?” అన్నారు ఇరుగు పొరుగు వాళ్లంతా.

“ఉన్న క్లాస్ట్ కొండ్రానీ ఇకమీదట రెండు పంటలు పండించుకు బ్రతుకుదామని ఆశపడ్డాను. పిల్లలనోటికాడ కూడు తీసి వేలంవేస్తున్నాడు. ఉండడానికి నీడే లేపోతే, ఇంకేం పండిస్తాను,” అన్నాడు ఉసూరుమంటూ ఊరువాళ్లతో.

“పుట్టేవాళ్ల పురుళ్ళా, పెరిగేవాళ్ల పెళ్ళిళ్ళా ? అందుకేగా కొడుకూ కొమ్మూ లేకుండా పోయారు.” అన్నారు అమ్మలక్కలు.

“నా అనేవాళ్లు లేరుగదా, తన తదనంతరం ఇల్లా దీపాలారేసి గడించినది ఎవ్వరికి పెడతాడూ అంట” అన్నారు మునసబుగారు.

“ఆఁ ! ఎవ్వరికీ పెట్టేదేముంది. ధనాపేక్ష దబ్బుచేదా ?” అన్నారు కర్లంగారు.

“ఆఁ! ఏం కట్టుకుపోతాడు లెగుండి” అన్నాడు ఊరువెట్టి.

“అరెరే, ఎక్కిరిచ్చబోయి ఎల్లకిలా బడ్డాడురా. కర్రసాము, కత్తి సామూ వేర్వీన చలమయ్యగారు చివరికి మొండాడి చేతుల్లో ఇరుక్కుపోయాడే” అని ఎగతాళి చేశారు, తాళింఖానాలో చేరని కుర్రాళ్ళంతా.

“ఇక మీడు ఉంటే ఏం, చస్తే ఏం ? ఇకమీదట ఈడి పెట్టుబళ్ళా వద్దు, ఆ పాపపు నీళ్ళూ వద్దుగదా. దేశం అంతా పప్పుగా ఉంటాది గదా ! ఈడి దాచిన్నం ఎందుకురా మనకీ” అన్నారు తాళింఖానాలో జనాభా.

“చూత్తా రేంటి. రేపు పొద్దున్న ఎవ్వళ గతైనా అంతేగదా!” అన్నారు బాకీ ఉన్న వాళ్ళంతా.

ఊళ్ళోపొద్దీలు పడ్డాయి. గుంపులు గుంపులుగా చేరి ఆలోచించారు. ద్వేషాలు శ్రుతి మించాయి.

తాలింఖానాలో యువకు లందరూ ఉత్తర ప్రజ్ఞలు కొట్టారు. వేలం రోజులు మరీ దగ్గరసా వచ్చేశాయి. ద్వేషాలు విషమించాయి.

శేషమ్మగారి ఆదరణలో వున్న వెరిగంగి కనిపించినప్పుడల్లా పిల్లలు రాళ్లువేశారు.

అబ్బాయిలూ, అట్టే ఆలోచిస్తుంటాను. ఒక్కొక్కప్పుడు. భూదేవికి సమీపంలో బ్రతికేవాళ్లకి రాగద్వేషాలు అసరిమిత మేమో అనిపిస్తుంది.

సరి, ఆలోచనలకేంగాని, ఉప్పర మంగన్నముతా త్రవ్వకంపనులు ముగింపు కొచ్చాయి. నేడో రేపో సంవూర్తి అయిపోతాయి. రథాంగపాణిగారి చలవేంద్రాలూ, వడ్డీవ్యాపారం కూడా పడిపోయి నట్టే, నిశ్చయం.

ఆనాడు నిండు అమావాస్య. మంచి పుద్భృతంలోవుంది, తాలింఖానా అంతా. చేతుల్లో కర్రలూ, మెలితిరిగిన దండలూ, కొంచెం మైకంగా కూడా వున్నారు. ఆవేశాలకి అంతులేకపోయింది.

రథాంగపాణిగారిని యిహా చంపెయ్యడానికి నిశ్చయించారు, ఆవేళ. నిదానంమీద మళ్ళా ఆయన యింటికి నొప్పెడదామని తోచింది. సరి, చలమయ్య నాయకత్వం వహించాడు. రథాంగపాణి రాక్షసుడియిల్లు కాలిపోతే తద్వారా ఆ ఒక్క ప్రాణి విరగడైతే యెంతమంది సుఖపడతారు ! ఎంతమంది యిళ్ళూ వాకిళ్ళూ చల్ల గుంటాయి!

అక్షయపాత్రకివెళ్ళి పల్లెనించీ, తాలింఖానా ప్రక్కగా వస్తున్న వెరిగంగి యీ యేర్పాట్లన్నీ అప్రయత్నంగా వింది. ఇక అది గోడల ప్రక్కగా క్రీడల్ని ప్రాకి ప్రాకి, తరువాత అడ్డత్రోవని చెవికల కడ్డంబడి ఒక్క పరుగున బస్తీలో కొచ్చిపడ్డది.

ఆనాటి దృశ్యాలన్నీ యీనాడు నాకు కళ్ళకి కట్టినట్టే వున్నాయి ఇంకాను. ఆవేళ రథాంగపాణిగారితో నేనూ వున్నాను, వారి యింట్లో, పద్దులు చూస్తున్నాను. రాత్రి భోజనా లయిపోయినాయి.

అసలు వాళ్ళనుకున్నదేమిటో-కొంతమంది కిరసనాయిలుబుడ్డే, అగ్గిపెట్టి పట్టుకుని, రథాంగపాణిగారి లోగిలి వెనకవేపు కాచుకుని ఉండేటట్టూ, చలమయ్య ముందరి వీధితలుపు గొళ్లెం పెట్టేటట్టూ - తలుపులు తీసుకుని లోపలినించి ఆయన పారిపోకుండానూ, ఆ తరువాత కొంపకి నొప్పేట్టేటట్టూను.

అబ్బాయిలూ ! ఇహనేం చెప్పమంటారు, ఆ ఘట్టం వినండి. లోపలవున్న మాకు ఒక బండరాతితో తలుపు యెవ్వరో గుడ్డుతున్నట్టు చప్పుడు వినిపించిందండి. ఎవ్వరై ఉంటారా అని అందరం తటపటాయించాము. ఊరునిండా విరోధులు. తలుపు తియ్యవద్దని నిశ్చయించాం.

మేమింకా నిద్రలో ఉన్నాం. లేవాలి అని గంగి ఉద్దేశం గొంతెత్తి మమ్మల్ని పిలిస్తే, వెనక వస్తున్న తాగినమూక దాని తలకాయ బద్దలు కొడతారాయె. ఇంకేమి చెబుతుంది మాకది. దానికా చేతులు లేవాయె. అందుకని తలకాయతో, తలా తలుపులూ బద్దలయేలా కొడుతూంది. మాకా సంగతి తెలియదుగా. దాని తలకాయ చిల్లవడుతూందిగాని, మేము మాత్రం ససేమి పలకంగా, లోపల కుక్కిన పేనుల్లా గస్ చిప్, అదల్లా కొడుతూనే ఉంది.

ఆఖరుకి, “భగవంతుడున్నాడు. ఒకళ్ళకి నలుగురం ఉన్నాం మనం. తలుపులు తీర్చాం” అన్నాడు రథాంగపాణిగారు.

నేనూ, నా వెనక ఇంట్లో అందరూ తలుపు తీశాంగదా. గంగి మొదలు నరకేసిస్ చెట్టల్లే మా కాళ్ళ ముందర లోపలికి పడిపోయింది-గాభరాగా అందరమ్నూ ఆశ్చర్యంతో గుమ్మంలోకి మూగాం.

మా ముందర, గొల్లెం వేయడానికి అప్పుడే వచ్చిన చలమయ్య కంటబడకుండా పారిపోలేకపోయాడు. అల్లాగే గుమ్మంలో విగ్రహంలా నిలబడిపోయాడు.

ఒక్క క్షణంలో తెప్పరిల్లి “నువ్వెందుకున్నావు, ఈ వేళప్పు డిక్కడ ?” అని మా ప్రక్కనున్న మంగన్న నడిగాడు చలమయ్య ఆశ్చర్యంగా.

“డబ్బుకోసం వచ్చాను. ఇంకెందుకు” అన్నాడతను.

“నీకేం పోయేకాలం వీడిదగ్గర అప్పు చెయ్యడానికి ? ఆ కాంట్లాక్కుల్లో ఏమీ మిగల్లేదా ? అంతా చేతిచమురు భాగోతమేనా ?” అన్నాడు తిరిగి చలమయ్య.

“అదేంలేదులే రేపోమాపో మా పనులు తీరిపోతాయి, కాంట్లాక్కు డబ్బు అంతా, నాకు మొదటే ఇవ్వలే. ఇయ్యేల పైసలుగా ఇచ్చేత్తా నన్నారు, అందుకొచ్చా. లెక్కలు చూసుకుంటున్నాం” అన్నాడు మంగన్న.

చలమయ్య అల్లాగే నిశ్చేష్టతుడైపోయాడు. మాట గొంతులో నించి పెగుల్పు

కొచ్చింది ఈసారి. “అయితే, నువ్వు తవ్వే చెరువులు, నూతులూ గల్రా ఎవరి ధర్మం?” అన్నాడు.

“ఇంకెవ్వళ్ళియ్యి. రత్తంగపాణియ్యగారి య్యేగా ఇయ్యన్నీ. నాతో ఎన్నో ఏళ్ళు నించీ రహస్యంగా చెప్తానే ఉండాడు. ఈ యేడుగాని పనిసాగలే?” అన్నాడు మంగన్న.

చలమయ్య నోటమాట రాలేదు. “పైగా పరుగునేల కొక నిలువుడెత్తు రాయి సొప్పున పాతమన్నాడు, గొడ్డా గల్రా ఈపులయ్య గోక్కోటానికి, అనుకున్న దానికంటే, ఎక్కవే అయింది నాకు కూడా. ఏ మెక్కవయినా అనుక్కన్న మాటకి ఎనకంజె యేసే మనిషి కాదు గనక సరిపోయింది?” అన్నాడు మళ్ళా మంగన్న.

అమ్మవారి గుళ్ళు చూస్తే దూరంగా తప్పించుకు తిరిగే చలమయ్య చేతులు జోడించాడు - అట్టే చూస్తూ నిదానంగా, గుమ్మం దీపం వెలుగులో, అతని కళ్ళల్లో నీళ్ళు మెరిశాయి.....

★ ★ ★ ★

నన్నూ నా కుటుంబాన్ని కూడా, రథాంగపాణిగారు వీలునామాలో మర్చిపోలే దనుకోండి. ఈ సత్రం ఆయన కట్టించిందే. ఆఖరుకి గంగినికూడా మర్చిపోలేదు ఆయన.

అదిగో పాపం. గంగి కదులుతూంది. అమ్మాయిలూ, ఇక దాన్ని లేపెయ్యండి. ఒకపాట పాడుతుంది, అబ్బాయిలు వింటారు.

★ ★ ★ ★

చేతిలో పని. ఉలి, సుత్తి ఉన్నాయి. ఈ కొయ్యవిగ్రహం చలమయ్య చేసిందే - రథాంగపాణి గారిది.

